

REGOLAMENT DELEGAT TAL-KUMMISSJONI (UE) 2023/57**tal-31 ta' Ottubru 2022****li jemenda u jikkoreġi r-Regolament Delegat (UE) 2022/127 li jissupplimenta r-Regolament (UE) 2021/2116 tal-Parlament Ewropew u tal-Kunsill**

IL-KUMMISSJONI EWROPEA,

Wara li kkunsidrat it-Trattat dwar il-Funzjonament tal-Unjoni Ewropea,

Wara li kkunsidrat ir-Regolament (UE) 2021/2116 tal-Parlament Ewropew u tal-Kunsill tat-2 ta' Diċembru 2021 dwar il-finanzjament, il-ġestjoni u l-monitoraġġ tal-politika agrikola komuni u li jhassar ir-Regolament (UE) Nru 1306/2013 ⁽¹⁾, u b'mod partikolari l-Artikolu 44(5), l-Artikolu 64(3), il-punt (d), u l-Artikolu 94(5) tiegħu,

Billi:

- (1) Ir-Regolament Delegat tal-Kummissjoni (UE) 2022/127 ⁽²⁾ jissupplimenta r-Regolament (UE) 2021/2116 b'regoli dwar l-aġenziji tal-pagamenti u korpi oħrajn, il-ġestjoni finanzjarja, l-approvazzjoni tal-kontijiet, il-garanziji u l-użu tal-euro.
- (2) F'konformità mal-Artikolu 44(3a) tar-Regolament (UE) 2021/2116, l-Istati Membri jistgħu jiddeċiedu li jhallsu avvanzi lill-benefiċjarji fir-rigward tal-interventi msemmija fit-Titolu III, il-Kapitolu III, tar-Regolament (UE) 2021/2115 tal-Parlament Ewropew u tal-Kunsill ⁽³⁾ u fir-rigward ta' miżuri li jirregolaw jew jappoġġaw is-swieq agrikoli. Sabiex jiġi żgurat pagament koerenti u mhux diskriminatorju tal-avvanzi u biex tiġi ggarantita l-protezzjoni tal-fondi tal-Unjoni, huwa xieraq li jiġu stabbiliti kundizzjonijiet speċifiċi għall-pagamenti ta' avvanzi fil-forma ta' perċentwali massimi tan-nefqa prevista u r-rekwiżit għall-benefiċjarji li jiddepożitaw garanzija.
- (3) Barra minn hekk, jenhtieg li d-dispożizzjonijiet dwar il-garanziji stabbiliti fil-Kapitolu IV tar-Regolament Delegat (UE) 2022/127 jiġu adattati biex iqisu dawk il-kundizzjonijiet speċifiċi.
- (4) Fl-Artikolu 24(4) tar-Regolament Delegat (UE) 2022/127, ir-referenza għall-Artikolu 27 mhijiex korretta u jenhtieg li tiġi sostitwita b'referenza għall-Artikolu 26 ta' dak ir-Regolament.
- (5) Għall-pagamenti ta' għajjnuna skont il-programmi tal-apikultura li jsiru skont l-Artikolu 55 tar-Regolament (UE) Nru 1308/2013 tal-Parlament Ewropew u tal-Kunsill ⁽⁴⁾, jixraq li tiġi żgurata l-kontinwità billi jinżamm l-event operattiv attwalment applikabbli għar-rata tal-kambju.
- (6) Għaldaqstant jenhtieg li r-Regolament Delegat (UE) 2022/127 jiġi emendat u jikkoreġut skont dan,

ADOTTAT DAN IR-REGOLAMENT:

*Artikolu 1***Emendi għar-Regolament Delegat (UE) 2022/127**

Ir-Regolament Delegat (UE) 2022/127 huwa emendat kif ġej:

⁽¹⁾ ĠU L 435, 6.12.2021, p. 187.⁽²⁾ Ir-Regolament Delegat tal-Kummissjoni (UE) 2022/127 tas-7 ta' Diċembru 2021 li jissupplimenta r-Regolament (UE) 2021/2116 tal-Parlament Ewropew u tal-Kunsill b'regoli dwar l-aġenziji tal-pagamenti u korpi oħrajn, il-ġestjoni finanzjarja, l-approvazzjoni tal-kontijiet, il-garanziji u l-użu tal-euro (ĠU L 20, 31.1.2022, p. 95).⁽³⁾ Ir-Regolament (UE) 2021/2115 tal-Parlament Ewropew u tal-Kunsill tat-2 ta' Diċembru 2021 li jistabbilixxi regoli dwar l-appoġġ għall-pjanijiet strateġiċi li għandhom jifasslu mill-Istati Membri skont il-Politika Agrikola Komuni (Pjanijiet Strateġiċi tal-PAK) u ffinanzjati mill-Fond Agrikolu Ewropew ta' Garanzija (FAEG) u mill-Fond Agrikolu Ewropew għall-Iżvilupp Rurali (FAEŻR) u li jhassar ir-Regolamenti (UE) Nru 1305/2013 u (UE) Nru 1307/2013 (ĠU L 435, 6.12.2021, p. 1).⁽⁴⁾ Ir-Regolament (UE) Nru 1308/2013 tal-Parlament Ewropew u tal-Kunsill tas-17 ta' Diċembru 2013 li jistabbilixxi organizzazzjoni komuni tas-swieq fi prodotti agrikoli u li jhassar ir-Regolamenti tal-Kunsill (KEE) Nru 922/72, (KEE) Nru 234/79, (KEE) Nru 1037/2001 u (KEE) Nru 1234/2007 (ĠU L 347, 20.12.2013, p. 671).

(1) jiddaħhal il-Kapitolu IIIa li ġej:

“KAPITOLU IIIa

Kundizzjonijiet speċifiċi għall-pagamenti ta' avvanzi

Artikolu 15a

Kundizzjonijiet speċifiċi għall-pagamenti ta' avvanzi msemija fl-Artikolu 44(3a) tar-Regolament (UE) 2021/2116

1. Il-pagamenti ta' avvanzi msemija fl-Artikolu 44(3a) tar-Regolament (UE) 2021/2116 ma għandux jaqbeż 80 % tan-nefqa prevista tal-programm operazzjonali approvat jew, fejn rilevanti, tal-interventi msemija fl-Artikoli 55 u 58 tar-Regolament (UE) 2021/2115.
2. Il-pagamenti ta' avvanzi msemija fil-paragrafu 1 għandu jkun soġġett għad-depożitu ta' garanzija li mill-anqas tkun ekwivalenti tal-ammont tal-avvanz.”;

(2) L-Artikolu 27 huwa sostitwit b'li ġej:

“Artikolu 27

Kamp ta' applikazzjoni

Din it-Taqsima għandha tapplika f'kazijiet fejn regoli speċifiċi tal-Unjoni jipprevedu li somma tista' tigi avvanzata qabel ma jkun ġie ssodisfat l-obbligu stabbilit biex tinkiseb kwalunkwe għajjnuna jew vantaġġ.”;

(3) fl-Artikolu 28, jiddaħhal il-paragrafu 1a li ġej:

“1a. L-applikazzjonijiet għar-rilaxx tal-garanzija relatata mal-pagamenti ta' avvanzi għandhom ikunu akkumpanjati minn dokumenti ta' sostenn li jaġhtu prova tal-intitolament finali għas-somma mogħtija jew li s-somma mogħtija, flimkien ma' kwalunkwe zieda prevista fir-regoli speċifiċi tal-Unjoni, tkun tħallset lura.”;

(4) jiddaħhal l-Artikolu 31a li ġej:

“Artikolu 31a

Programmi tal-apikultura

Għall-ammonti mħallsa bhala għajjnuna minn programmi tal-apikultura skont l-Artikolu 55 tar-Regolament (UE) Nru 1308/2013, l-event operattiv għar-rata tal-kambju għandu jkun l-1 ta' Jannar tas-sena meta jsir il-pagament.”.

Artikolu 2

Korrezzjoni għar-Regolament Delegat (UE) 2022/127

Fl-Artikolu 24 tar-Regolament Delegat (UE) 2022/127, l-ewwel sottoparagrafu tal-paragrafu 4 huwa sostitwit b'li ġej:

“4. Jekk obbligu jitwettaq fil-hin, u l-prezentazzjoni tal-prova ta' twettiq tkun soġġetta għal limitu ta' żmien fiss, il-garanzija li tkopri dak l-obbligu għandha titnaqqas għal kull jum kalendarju li jaqbeż dak il-limitu ta' żmien skont il-formula $0,2/\text{limitu ta' żmien f'jiem stabbiliti}$ u filwaqt li jitqies l-Artikolu 26.”.

Artikolu 3

Dhul fis-sehh

Dan ir-Regolament għandu jidhol fis-sehh fis-seba' jum wara dak tal-pubblikazzjoni tiegħu f'Il-Ġurnal Uffiċjali tal-Unjoni Ewropea.

Dan ir-Regolament ghandu jorbot fl-intier tiegħu u japplika direttament fl-Istati Membri kollha.

Magħmul fi Brussell, il-31 ta' Ottubru 2022.

Għall-Kummissjoni
Il-President
Ursula VON DER LEYEN
